

ምርቃትና እርግማን

የእውኑን አለም በምኞት ዳበሳ፤
ስንዘግን ስንበትን ስንወድቅ ስንነሳ።
ወይም ስንማማል እቴ ሙች እቴ ሙች፤
ዘመን እያለፈ ዘመን ይልና ከች፤
በታሪክ አገጠን የዛሬን ተዋርድን፤
እንዲህ ነው እንዲያ ነው ጥግ ይዘን ዳር ቆመን።
አልያም ስንሰደድ ከሀገር ስንጠፋ፤
እገርም ሲሸቀጥ ጎርቤት ሲስፋፋ።
እንዴ በምርቃት እንዴ በእርግማኑ፤
ስንቀባባበት መሸቶብናል ቀኑ።
ነገንም ብንተወው ሰጥተነው ለእግዜሩ፤
መከሊቱን ለጣለ የርሱም ዝግ ነው በሩ።

አይለየን አንድ ያርገን መጥተን አንጣችሁ፤
ገደል ግብት ይበል በክፉ ያዩችሁ።
እደጉ ተመንደጉ ውለዱ ከቦዱ፤
ጎተራችሁ ይሙላ ምቀኞች ይንደዱ።
ምርቃት ስንሰጥ ምርቃት ሲያድሉን፤
ሁለት እጅ ዘርግተን ስንል አሜን አሜን።
ምርቃቱ ሁሉ አልሆን ብሎ እንጀራ፤
ሰደት ብቻ ሆነ ሁሉም በየተራ።
ይኸው ሰደት አገር ጎተራ ተሞልቶ፤
ለሰው አገር ልማት ይባዝናል ተግባሩ።
መጥተን አንጣችሁ ብለው የመረቁ፤
ፈረንጅ አገር ድረስ በኢንቪቴሽን መጡ።
ይቺን አገር ሰጠን ባሻን እንፈንጭባት፤
ብለው የተሳሉም ይኸው ቦረቁባት።

አልገባም ላላቸው እውቀት በምርቃት፤
እርግማን ዘነበ የሚያወርድ መዓት።
ያጥፋህ የአባቴ አምላክ ጊዮርጊስ ድፍት ያርግህ፤
መልአክ ሚካኤል ይሰበር ይሰንጥርህ።
ወልደሽ አትሳሚ መሆን ሆነሽ ቅሪ፤
ባክነሽ ባክነሽ ሙቺ ያሳጣሽ ቀባሪ።
እርግማኑ ሁሉ ሰይጣን ጆሮ ገብቶ፤
ያድለው ጀመረ ጨምሮ አብዝቶ።
ጧሪም የሌላቸው ወልደውም ያልሳሙ፤
የሚቀጠፍ ወጣት የሚፈሰው ደሙ።
ስፍር ቁጥር አጣ እግዜርም ጨከነ፤
ጣልቃ አልገባም ብሎ ሰዉ በለመነ።

ኢትዮጵያ አልቀደመች በመፈከር ብዛት፤
ልቦና አላስገዛን ቢበዛ ፀሎት ቤት።
አእምሮ ከሰጠን አስቦ እሚሰራ፤
ምርቃቱ ባዶ እርግማኑም ተራ።
እስቲ እርግማን ይብቃ ምርቃት ይቀነስ፤
እውቀት እንዲከበር ስራም እንዲወደስ።
ልዩነት አከብረን በአምሳያ እንሰማማ፤
እውን ሊሆን የሚችል ይኑረን ዓላማ።
ጸሎታችን ሁሉ ፍቅር ይሁን እንድነት፤
ለእድገት ብልጽግና እናስገባ ሥለት።

ከ ትንሣዔ
ሐምሌ 2000